



**1987ஆம் ஆண்டு தமிழ்நாடு (திரைப்படங்கள்  
தொடர்பான விளம்பரப் பொருட்களைக் கட்டாயமாகத்  
தணிக்கை செய்தல்) சட்டம்  
(தமிழ்நாடு சட்ட எண் 35/1987)  
(2023, அக்டோபர் 31 அன்று இருந்தவாறு)**

**The Tamil Nadu (Compulsory Censorship of Film  
Publicity Materials) Act, 1987  
(Tamil Nadu Act No. 35 of 1987)  
(as on 31<sup>st</sup> October, 2023)**

**தமிழாக்கம் :**  
**தமிழ்நாடு மாநிலச் சட்ட ஆட்சிமொழி ஆணையம்  
சென்னை**

**தமிழ்நாடு அரசுக்காகத் தமிழ்நாடு அரசு எழுதுபொருள்  
அச்சுத்துறை ஆணையரால் அச்சிடப்பட்டு வெளியிடப்பட்டது.**



**1987ஆம் ஆண்டு தமிழ்நாடு (திரைப்படங்கள்  
தொடர்பான விளம்பரப் பொருட்களைக் கட்டாயமாகத்  
தணிக்கை செய்தல்) சட்டம்  
(தமிழ்நாடு சட்ட எண் 35/1987)**

பிரிவு

பொருளடக்கம்

1. குறுந்தலைப்பு, பரப்பெல்லை மற்றும் தொடக்கம்.
2. பொருள்வரையறைகள்.
3. விளம்பரப் பொருட்கள் தணிக்கைக் குழு.
4. விளம்பரப் பொருட்கள் தணிக்கை அலுவலரும்  
பிற பணியாளர்களும்.
5. விளம்பரப் பொருட்களைக் காட்சிப்படுத்துதலைத்  
தடுத்தல்.
6. விளம்பரப் பொருட்களுக்குத் தணிக்கைச்  
சான்றிதழை வழங்குதல்.
7. விளம்பரப் பொருட்களுக்குச் சான்றிதழ்  
அளிப்பதில் பின்பற்றக்கூடிய வழிகாட்டு  
கோட்பாடுகள்.
8. மேல்முறையீடு.
9. விளம்பரப் பொருட்களைக் காட்சிப்படுத்துதல்.
10. தண்டனை.
11. செல்லத்தக்கதாக்குதல்.
12. குற்றங்களை இணக்கமாகத் தீர்த்துக்கொள்வதற்கான  
அதிகாரம்.

13. கைப்பற்றுவதற்கான அதிகாரம்.
14. குழுவின் உறுப்பினர்கள் அரசுப்பணியாளர்களாக இருப்பர்.
15. சட்ட நடவடிக்கைகள் எடுப்பதற்குத் தடை.
16. நிறுமங்களால் செய்யப்படும் குற்றங்கள்.
17. விதிகளைச் செய்வதற்கான அதிகாரம்.
18. காப்பு.

**1987ஆம் ஆண்டு தமிழ்நாடு (திரைப்படங்கள்  
தொடர்பான விளம்பரப் பொருட்களைக் கட்டாயமாகத்  
தணிக்கை செய்தல்) சட்டம்  
தமிழ்நாடு சட்ட எண் 35/1987**

[தமிழ்நாடு சட்டமன்றப்பேரவையின் பின்வரும் சட்டமானது 1987ஆம் ஆண்டு ஜூலைத் திங்கள் 27ஆம் நாளன்று ஆளுநரின் ஏற்பிணைப்பைப் பெற்று பொதுத்தகவலுக்காகத் தமிழ்நாடு அரசிதழில் வெளியிடப்பட்டது.]

**திரைப்படங்கள் தொடர்பான விளம்பரங்களைக்  
கட்டாயமாகத் தணிக்கை செய்தலுக்கு  
வகைசெய்வதற்கானதொரு சட்டம்.**

இந்தியக் குடியரசின் முப்பத்து எட்டாம் ஆண்டில் தமிழ்நாடு மாநிலச் சட்டமன்றப் பேரவையால் இயற்றப்பட்டச் சட்டம் பின்வருமாறு:-

1. குறுந்தலைப்பு, பரப்பெல்லை மற்றும் தொடக்கம்.-

(1) இந்தச் சட்டம், 1987ஆம் ஆண்டு தமிழ்நாடு (திரைப்படங்கள் தொடர்பான விளம்பரப் பொருட்களைக் கட்டாயமாகத் தணிக்கை செய்தல்) சட்டம் என வழங்கப்படும்.

(2) இது, தமிழ்நாடு மாநிலம் முழுவதையும் பரவி நிற்கும்.

(3) இது, அரசு அறிவிக்கை வாயிலாகக் குறிப்பிடக்கூடிய பகுதிகளிலும் குறிப்பிடக்கூடிய நாட்களிலும் நடைமுறைக்கு வருதல் வேண்டும்; மற்றும் வெவ்வேறு பகுதிகளுக்காக வெவ்வேறு நாட்கள் குறிப்பிடப்படலாம்.

2. பொருள்வரையறைகள்.- இந்தச் சட்டத்தில், தறுவாய் வேறுபொருள் குறித்தாலன்றி,-

(a) "குழு" என்பது, பிரிவு 3இன்படி அமைக்கப்பட்ட தமிழ்நாடு விளம்பரப் பொருட்கள் தணிக்கைக் குழு எனப் பொருள்படும்;

(b) "திரையரங்கம்" என்பது, 1955 ஆம் ஆண்டு தமிழ்நாடு திரைப்படங்கள் (முறைப்படுத்துதல்) சட்டத்தின்படி (தமிழ்நாடு சட்டம் 9/1955) திரைப்படங்களைத் திரையிடுவதற்காக உரிமம் வழங்கப்பட்ட இடம் எனப் பொருள்படும்;

(c) "அரசு" என்பது, மாநில அரசு எனப் பொருள்படும்;

(d) "விளம்பரப் பொருட்கள்" என்பது, இந்தியாவிலோ அல்லது இந்திய நாட்டிற்கு வெளியேயுள்ள ஏதேனும் ஒரு நாட்டிலோ திரையிடப்படுகின்ற திரைப்படங்களை விளம்பரப்படுத்துவதற்கான பொருள் எதுவும் எனப் பொருள்படும்; இவற்றில் பின்வருபவை அடங்கும்:

- (i) பெரிய விளம்பரப் பலகைகள், காட்சி அட்டைகள், செருகுப் படங்கள், அச்சக வடிவமைப்பு, பெரிதாக்கப்பட்ட படங்கள்;
- (ii) சுவரொட்டிகள்;
- (iii) இயங்கா நிலைப்படங்கள்;
- (iv) திரைப்படக் காட்சிப்படத் தட்டு; மற்றும்
- (v) வரையறுக்கக்கூடிய பிற விளம்பரப் பொருட்கள்.

3. விளம்பரப் பொருட்கள் தணிக்கைக்குழு.- (1) விளம்பரப் பொருட்களைப் பொறுத்தவரையில் விளம்பரத் தணிக்கைச் சான்றிதழை வழங்குவதற்காக, அரசு, அறிவிப்பு ஒன்றை வெளியிடுவதன் மூலம் 'தமிழ்நாடு

விளம்பரப் பொருட்கள் தணிக்கைக் குழு' என்றழைக்கப்படும் குழு ஒன்றை அமைக்கலாம். அக்குழுவில், அரசால் நியமிக்கப்படும் தலைவரும், ஐந்து நபர்களுக்கு மேற்படாத பிற உறுப்பினர்களும் இருப்பார்கள்.

(2) பிரிவு 4 உட்பிரிவு (1)இன்படி நியமிக்கப்பட்ட விளம்பரப் பொருட்கள் தணிக்கை அலுவலர், அக்குழுவின் உறுப்பினர் செயலாளராகச் செயல்படுவார்.

(3) இக்குழுவில் அரசு அலுவலர்களும், அரசு சார்பற்றவர்களும் உறுப்பினர்களாக இருப்பார்கள்.

(4) குழுவின் தலைவரும் உறுப்பினர்களும், வகுத்துரைக்கப்படும் காலஅளவிற்குப் பதவி வகிப்பார்கள்.

(5) குழுத் தலைவர், அரசு முடிவு செய்யக்கூடிய ஊதியத்தைப் பெறுவார்; மற்றும் விளம்பரப் பொருட்கள் தணிக்கை அலுவலர் நீங்கலாக குழுவின் பிற உறுப்பினர்கள், குழுவின் கூட்டங்களில் கலந்துகொள்ள வரையறுக்கப்பட்ட படித்தொகைகளை அல்லது கட்டணங்களைப் பெறுவார்கள்.

(6) குழுவின் கூட்டங்கள் வகுத்துரைக்கப்படும் இடத்திலும், நேரத்திலும், முறையிலும் நடைபெற வேண்டும்.

**4. விளம்பரப் பொருட்கள் தணிக்கை அலுவலரும் பிற பணியாளர்களும்.-** (1) இச்சட்டத்தின் நோக்கங்களை நிறைவேற்றுவதற்காக விளம்பரப் பொருட்கள் தணிக்கை அலுவலர் ஒருவரை அரசு நியமிக்கும்; விளம்பரப் பொருட்கள் தணிக்கை அலுவலருக்கு உதவ அரசு தகுதியெனக் கருதும் எண்ணிக்கையில் உதவி விளம்பரப் பொருட்கள் தணிக்கை அலுவலர்களையும், ஆய்வாளர்களையும் அரசு நியமிக்கலாம்.

(2) விளம்பரப் பொருட்கள் தணிக்கை அலுவலரும், உதவி விளம்பரப் பொருட்கள் தணிக்கை அலுவலர்களும், ஆய்வாளர்களும், எந்தத் திரைப்பட அரங்கையும் சென்று ஆய்வு செய்யலாம். மேலும் அவர்கள், எவரிடமிருந்தும் விளம்பரப் பொருட்கள் தொடர்பான ஆவணம் எதனையும் வரவழைத்து ஆய்வு செய்யலாம்.

(3) விளம்பரப் பொருட்கள் தணிக்கை அலுவலரும், உதவி விளம்பரப் பொருட்கள் தணிக்கை அலுவலர்களும், ஆய்வாளர்களும் வகுத்துரைக்கப்படும் பிற பணிகளையும் செய்ய வேண்டும்.

**5. விளம்பரப் பொருட்களைக் காட்சிப் படுத்துதலைத் தடுத்தல்.**— (1) திரைப்பட அரங்கின் தாழ்வாரத்திலோ அல்லது அரங்கின் வெளியிலோ அல்லது பொது மக்கள் காணக்கூடிய இடத்திலோ, அத்தகைய இடம் பொது இடமாயினும், தனியார் இடமாயினும், அந்த விளம்பரப் பொருட்கள் தொடர்பாக விளம்பரப் பொருட்கள் தணிக்கைக் குழுவின் சான்றிதழ் பெறாமல், விளம்பரங்களை ஒருவரும் காட்சிப்படுத்தக் கூடாது அல்லது அவ்வாறு காட்சிப்படுத்த ஏற்பாடு செய்யக்கூடாது.

(2) எவராவது திரைப்பட அரங்கின் தாழ்வாரத்திலோ அரங்கின் வெளியிலோ அல்லது பொது மக்கள் காணக்கூடிய இடத்திலோ, அத்தகைய இடம் பொது இடமாயினும், தனியார் இடமாயினும், அதில் விளம்பரப் பொருட்களை வைக்க விரும்பினால், அவர் விளம்பரப் பொருட்கள் தணிக்கைச் சான்றிதழ் ஒன்றைப் பெறுவதற்கு வகுத்துரைக்கப்படும் படிவத்தில் குழுவிற்கு விண்ணப்பம் செய்து கொள்ள வேண்டும். அவ்வாறு வகுத்துரைக்கப்படும் முறையில் கொடுக்கப்படும் விண்ணப்பத்துடன் விளம்பரப் பொருட்களும், வகுத்துரைக்கப்படும் கட்டணத்தொகையும் சேர்த்து அனுப்புதல் வேண்டும்.



6. விளம்பரப் பொருட்களுக்குத் தணிக்கைச் சான்றிதழை வழங்குதல்.- (1) விளம்பரப் பொருட்கள் தணிக்கை அலுவலர், பிரிவு 5இன்படி அளிக்கப்பட்ட விளம்பரப் பொருட்களை ஆய்வு செய்து, அத்துடன், அது தொடர்பாகத் தான் ஏதேனும் பரிந்துரைத்திருந்தால், அப்பரிந்துரையையும் சேர்த்து பரிசீலனைக்காகக் குழுவின் முன் ஆய்விற்காக வைக்க வேண்டும்.

(2) விளம்பரப் பொருட்களையும் விளம்பரப் பொருட்கள் தணிக்கை அலுவலரின் அறிவுரைகளையும் குழு ஆய்வு செய்த பின்னர், விளம்பரப் பொருட்களில் ஆபாசம் ஏதுமில்லை என்றும், பொதுமக்கள் பார்வைக்கு வைக்கப் பொருத்தமானதென்றும் கருதினால்,-

(i) வகுத்துரைக்கப்படும் படிவத்திலும் முறையிலும், விளம்பரப் பொருட்கள் தணிக்கைச் சான்றிதழ் ஒன்றைக் குழு வழங்கலாம்; அவ்வாறு வழங்கப்படும் சான்றிதழில் விளம்பரப் பொருட்கள் தணிக்கை அலுவலர் கையொப்பமிட வேண்டும்; பின்னர் விண்ணப்பதாரருக்கே அந்த விளம்பரப் பொருட்களைத் திருப்பியனுப்பிவிட வேண்டும்; அல்லது

(ii) விளம்பரப் பொருட்களைப் பார்வையாளர்கள் காட்சிக்கு வைக்க அனுமதிக்கும் முன்னர், தாம் அவசியமெனக் கருதக்கூடிய மாறுதல்களை அல்லது மாற்றங்களை அந்த விளம்பரப் பொருட்களில் செய்யும்படி

விண்ணப்பதாரருக்குக்  
கட்டளையிடலாம்; அல்லது

- |                            |            |
|----------------------------|------------|
| (iii) பொதுமக்கள்           | காட்சிக்கு |
| வைப்பதற்கான                | விளம்பரப்  |
| பொருட்கள்                  | தணிக்கைச்  |
| சான்றிதழைத் தர மறுக்கலாம். |            |

(3) குழுவானது, வகுத்துரைக்கப்படும் காலஅளவுக்குள் உட்பிரிவு (2)இன்படி ஆணை ஒன்றைப் பிறப்பித்தல் வேண்டும்.

(4) இதுகுறித்துத் தனது தரப்பை எடுத்துரைக்க விண்ணப்பத்தாரருக்கு வாய்ப்பு அளித்தாலன்றி, மற்றபடி உட்பிரிவு (2)இன் (ii), (iii) ஆகிய கூறுகளின்படி குழுவானது நடவடிக்கை எதுவும் எடுக்கக்கூடாது.

**7. விளம்பரப் பொருட்களுக்குச் சான்றிதழ் அளிப்பதில் பின்பற்றக்கூடிய வழிகாட்டு கோட்பாடுகள்.-**

(1) பிரிவு 6இன் உட்பிரிவு (2)இன்படி, விளம்பரப் பொருட்களைப் பொறுத்த சான்றிதழை அளிப்பதா அல்லது அளிக்க மறுப்பதா என்பதை முடிவு செய்கையில் அல்லது பிரிவு 6இன் உட்பிரிவு (2)இன் (ii)ஆம் கூறின்படி கட்டளை ஒன்றைப் பிறப்பிக்கையில், குழுவானது, அந்த விளம்பரப் பொருள் அல்லது அதன் பகுதியானது,-

- ஆபாசமானதாக இருக்கிறதா;
- அரசின் பாதுகாப்பு நலன்களுக்கு அல்லது வெளிநாட்டுடனான நட்புறவிற்கு எதிரானதாக இருக்கிறதா;
- பொது அமைதிக்கு, கண்ணியத்திற்கு அல்லது ஒழுக்கநெறிக்கு முரணானதாக இருக்கிறதா;
- அவதூறு அல்லது நீதிமன்ற அவமதிப்புக்கு உள்ளடங்கியதாக இருக்கிறதா; அல்லது

(e) ஏதேனும் குற்றத்தை செய்வதற்குத் தூண்டிவிடக்கூடியதாக இருக்கிறதா என்பதைக் கருத்தில் கொள்ளுதல் வேண்டும்.

**விளக்கம்.**— விளம்பரப் பொருள் ஒன்று, அது சிற்றின்பத்தைத் தூண்டக்கூடியதாகவோ கெட்ட ஆசையை ஈர்க்கக்கூடியதாகவோ இருக்குமானால் அல்லது அதன் விளைவானது (இரண்டு அல்லது அதற்கு மேற்பட்ட தனித்தனி இனங்களை அது கொண்டிருக்கிற நிலையில்) அதன் இனங்களில் ஏதேனும் ஒன்றின் விளைவானது ஒட்டுமொத்தமாக எடுத்துக்கொண்டால், அதில் அடங்கியுள்ள அல்லது உட்பொதிந்துள்ள விபரத்தை சம்பந்தப்பட்ட சூழ்நிலைகள் அனைத்தையும் கவனத்தில்கொண்டு பார்க்கையில், படிக்கக்கூடிய அல்லது காணக்கூடிய நபர்களை சீர்கெடச் செய்வதாகவும் மனத்தூய்மை கெடச்செய்வதாகவும் இருக்குமானால், அல்லது எந்த வயதையும் சேர்ந்த பெண் ஒருவரின் படத்தையோ, வரைபடத்தையோ ஓவியத்தையோ அல்லது உருவ அமைப்பையோ, உணர்வுகளைப் புண்படுத்தக்கூடிய அல்லது பெரும்பாலும் படிக்கக்கூடிய அல்லது காணக்கூடிய நபர்களின் மனங்களில் கண்ணியமற்ற அல்லது மனத்தூய்மையற்ற அல்லது ஒழுக்கக்கேடான எண்ணங்கள் எவற்றையேனும் பெரும்பாலும் தோற்றுவிக்கக்கூடியதாக இருக்கிற தோற்றத்தில் விவரிக்குமானால், காட்சிக்கு வைக்குமானால் அல்லது காட்டுமானால், அது ஆபாசமானதாக இருப்பதாகக் கருதப்படுதல் வேண்டும்.

(2) உட்பிரிவு (1)இல் அடங்கியுள்ள வகை முறைகளுக்குட்பட்டு, இச்சட்டத்தின்படி அரசு, தாம்

தேவையெனக் கருதுகிற கட்டளையைப் பிறப்பித்து, விளம்பரப் பொருட்களைப் பொதுமக்கள் காட்சிக்கு வைக்க அனுமதி வழங்குகையில், அலுவலருக்கு வழிகாட்டியாக இருக்கும் தொடர்புடைய கோட்பாடுகளைக் குறிப்பிடலாம்.

8. **மேல்முறையீடு.**— (1) குழு எடுத்த முடிவினால் பாதிக்கப்பட்ட நபர் எவரும், முடிவினைப் பெற்றுக்கொண்ட நாளிலிருந்து முப்பது நாட்களுக்குள், வகுத்துரைக்கப்படும் அதிகாரஅமைப்புக்கு மேல்முறையீடு செய்து கொள்ளலாம். அந்த அதிகாரஅமைப்பு இது தொடர்பாக விசாரணை நடத்துவது அவசியமெனக் கருதினால், அவ்வாறு விசாரணை நடத்திய பின்னரும், இதுகுறித்து மேல்முறையீட்டாளர் தனது கருத்துக்களை எடுத்துக்கூற அவருக்கு வாய்ப்பினை அளித்த பின்னரும், இதுதொடர்பாகத் தாம் தக்கதெனக் கருதக்கூடிய ஆணையைப் பிறப்பிக்கலாம்.

(2) உட்பிரிவு (1)இல் குறிப்பிடப்பட்ட அதிகாரஅமைப்பின் முடிவு அறுதியானதாகும்.

### 9. விளம்பரப் பொருட்களைக் காட்சிப்படுத்துதல்.—

(1) விளம்பரப் பொருட்கள் தொடர்பாக, வகுத்துரைக்கப்பட்ட முறையில் வழங்கப்பட்டுள்ள விளம்பரப் பொருட்கள் தணிக்கைச் சான்றிதழின் எண், நாள் ஆகிய விவரங்களை அந்த விளம்பரப் பொருட்கள் கொண்டிருந்தாலன்றி, அத்தகைய எந்த விளம்பரப் பொருட்களையும் காட்சிக்கு வைத்தல் கூடாது.

(2) இந்தச் சட்டத்தின்படி தணிக்கைச் சான்றிதழ் வழங்கப்படாத விளம்பரப் பொருட்கள் எதனையும், எவரும் காட்சிக்கு வைத்தல் கூடாது.

10. **தண்டனை.**— (1) (i) பிரிவு 6இன்படி குழுவால் சான்றளிக்கப்படாமலும், விளம்பரப் பொருட்கள் தணிக்கை அலுவலரால் கையொப்பம் இடப்படாமலும் உள்ள; அல்லது

- (ii) குழுவால் சான்றளிக்கப்பட்டிருந்து, விளம்பரப் பொருட்கள் தணிக்கை அலுவலரால் கையொப்பம் இடப்பட்டிருந்து, அவ்வாறு அளிக்கப்பட்ட விளம்பரப் பொருட்களிலிருந்து மாறுபட்டிருக்கிற; அல்லது
- (iii) விளம்பரப் பொருட்கள் தணிக்கைக் குழுவால் சான்றளிக்கப்பட்டு, விளம்பரப் பொருட்கள் தணிக்கை அலுவலரால் கையொப்பமிடப்பட்டு, அதனால் வரையறுக்கப்பட்ட முறையில் பதிவுச் சான்றிதழ், எண், நாள் ஆகியவற்றைக் கொண்டிராமலும் உள்ள,

விளம்பரப் பொருட்கள் எதனையும், எவரேனும் காட்சிக்கு வைப்பாரானால், அவருக்கு மூன்று ஆண்டுகள் வரை நீட்டிக்கப்படக்கூடிய சிறைத் தண்டனையோ, அபராதத் தண்டனையோ அல்லது இவ்விரு தண்டனைகளுமோ விதிக்கப்படும். அவர் தொடர்ந்து அக்குற்றத்தைப் புரிந்துவந்தால், அவ்வாறு தொடர்ந்து அக்குற்றம் புரியும் ஒவ்வொரு நாளுக்கும் நூறு ரூபாய் வரை மேலும் அபராதம் விதிக்கப்படும்.

(2) இந்தப் பிரிவின்படி தண்டிக்கப்படத்தக்க ஒரு குற்றத்திற்காக நபர் எவரும் தண்டிக்கப்படுவாரேயானால், அவ்வாறு தண்டனை விதித்த நீதிமன்றம், மேலும் எந்த விளம்பரப் பொருட்கள் தொடர்பாக இக்குற்றம் செய்யப்பட்டுள்ளதோ அந்த விளம்பரப் பொருட்கள், அரசுக்குப் பறிமுதல் செய்யப்பட வேண்டுமென்று பணிக்கலாம்.

11. **செல்லத்தக்கதாக்குதல்.**— குழுவின் செயல் அல்லது நடவடிக்கை எதுவும், அக்குழுவில் உள்ள காலியிடம் அல்லது அதன் அமைப்பிலுள்ள குறைபாடு ஏதொன்றின் காரணத்தால் மட்டுமே செல்லத்தகாததாகக் கருதப்படுதல் கூடாது.

12. **குற்றங்களை இணக்கமாகத் தீர்த்துக் கொள்வதற்கான அதிகாரம்.**— (1) வகுத்துரைக்கப்படும் நிபந்தனைகளுக்குட்பட்டு, வகுத்துரைக்கப்பட்ட அலுவலர், இந்தச் சட்டத்தின் கீழ் குற்றவியல் நடவடிக்கைகளைத் தொடருவதற்கு முன்னரோ அல்லது தொடர்ந்த பின்னரோ, இது தொடர்பாக, பொதுவான சிறப்பு ஆணையை பிறப்பிப்பதன் மூலம், இச்சட்டத்தின்படி குற்றம் புரிந்துள்ளவரிடமிருந்து அல்லது குற்றம் புரிந்துள்ளதாக நியாயமாக சந்தேகப்படத்தக்க வரிடமிருந்து, அத்தகைய குற்றத்தை இணக்கம் செய்துகொள்கின்ற வகையில், ஐந்தாயிரம் ரூபாய்க்கு மேற்படாத பணத்தொகையை ஏற்றுக்கொள்ளலாம்.

(2) அத்தொகையைச் செலுத்துவதன் பேரில், அவர் அக்குற்றத்திலிருந்து விடுவிக்கப்படவேண்டும் என்பதோடு, அக்குற்றம் தொடர்பாக அவருக்கெதிராக மேற்கொண்டு நடவடிக்கை எதுவும் எடுக்கப்படக் கூடாது.

13. **கைப்பற்றுவதற்கான அதிகாரம்.**— காவல் நிலைய பொறுப்பு அலுவலர் ஒருவரின் படிநிலைக்குக் குறையாத காவல் அலுவலர் எவரும்,—

- (i) இச்சட்டத்தின்கீழ் விளம்பரப் பொருட்கள் தணிக்கைச் சான்றிதழ் பெறப்பட்டிராத;
- (ii) விளம்பரப் பொருட்கள் தணிக்கைச் சான்றிதழின் எண், நாள் ஆகியவற்றைக் கொண்டிருக்காத,

விளம்பரப் பொருள் ஒன்றை கைப்பற்றுவது சட்டப்படியானதாகும்; மற்றும் அத்தகைய காவல் அலுவலர், அதிகாரவரம்பு பெற்றிருக்கின்ற குற்றவியல் நடுவருக்கு அந்தக் கைப்பற்றுகை குறித்து உடனடியாக அறிக்கை கொடுத்தல் வேண்டும்; மேலும், கைப்பற்றப்பட்ட விளம்பரப் பொருள் நீதிமன்றத்திற்குக் கொண்டு செல்ல வசதி இல்லாத நிலையில் இருக்கும் போது, அவர், கோரப்பட்டவாறும் கோரப்படும்போதும் நீதிமன்றத்தின் முன்பு அந்த விளம்பரப் பொருளை தாக்கல் செய்வதற்கும் மற்றும் அந்த விளம்பரப் பொருளை தீர்வு செய்வது குறித்து நீதிமன்றம் பிறப்பிக்கும் ஆணைகளை நிறைவேற்றுவதற்கும் பிணைமுறி ஒன்றை எழுதிக் கொடுக்கின்றதன்பேரில், கைப்பற்றப்பட்ட அந்த விளம்பரப் பொருளை நபர் ஒருவரின் பாதுகாப்பிலும் கொடுத்து வைக்கலாம்.

**14. குழுவின் உறுப்பினர்கள் அரசுப் பணியாளர்களாக இருப்பர்.-** குழுவின் உறுப்பினர்கள், இச்சட்டத்தின் வகைமுறைகளின்படிச் செயல்படுகையில் அல்லது செயல்படுவதாகக் கருதப்படுகையில், இந்தியத் தண்டனைத் தொகுப்புச் சட்டத்தின் (மையச் சட்டம் XLV/1860) 21ஆம் பிரிவின் பொருளின்படி அரசுப் பணியாளராகக் கருதப்படுதல் வேண்டும்.

**15. சட்ட நடவடிக்கைகள் எடுப்பதற்குத் தடை.-** இச்சட்டத்தின்படி நல்லெண்ணத்துடன் செய்துள்ள அல்லது செய்யக் கருதியுள்ள ஏதேனும் ஒரு செயலைப் பொறுத்தவரையில், குழுவின் உறுப்பினர்களுக்கும் இந்தச் சட்டத்தின்கீழ் நியமிக்கப்படுபவர்களுக்கும் எதிராக வழக்குத் தொடரவோ சட்ட நடவடிக்கை எடுக்கவோ கூடாது.

**16. நிறுமங்களால் செய்யப்படும் குற்றங்கள்.-** (1) இந்தச் சட்டத்தின்படி தண்டிக்கப்படத்தக்க குற்றமொன்று

நிறுமம் ஒன்றால் புரியப்பட்டிருக்கின்ற நிலையில், அக்குற்றம் புரியப்பட்ட காலத்தில் அந்நிறுமத்தில் அலுவலக நடப்பிற்காக அந்நிறுமத்தைத் தம்பொறுப்பில் கொண்டிருந்த மற்றும் அதற்குப் பொறுப்பாயிருந்த ஒவ்வொரு நபரும் மற்றும் அந்த நிறுமமும் கூட அக்குற்றத்தைப் புரிந்திருப்பதாகக் கருதப்படுதல் வேண்டும் என்பதோடு, அதன்படியே எதிராக நடவடிக்கை எடுக்கப்பட்டு தண்டிக்கப்படுவதற்கு உள்ளாதலும் வேண்டும்:

**வரம்புரை:** ஆனால், இந்த உட்பிரிவில் அடங்கியுள்ள எதுவும், அத்தகைய நபர் எவரையும், இந்தக் குற்றமானது தமக்குத் தெரியாமலேயே புரியப்பட்டது என்றோ அல்லது அத்தகைய குற்றம் புரியப்படுவதைத் தடுப்பதற்கான உரிய முயற்சி அனைத்தையும் தாம் மேற்கொண்டார் என்றோ அவர் மெய்ப்பிப்பாரானால், தண்டனை எதற்கும் உள்ளாக்குதல் கூடாது.

(2) உட்பிரிவு (1)இல் என்ன அடங்கியிருந்த போதிலும், இந்தச் சட்டத்தின்படியான குற்றம் எதேனும் ஒரு நிறுமத்தால் புரியப்பட்டிருந்து, அக்குற்றமானது அந்நிறுமத்தின் இயக்குநர், மேலாளர், செயலாளர் அல்லது பிற அலுவலர் எவரின் இசைவுடனோ அல்லது மறைமுக ஆதரவுடனோ புரியப்பட்டுள்ளது என்றோ அல்லது அவர் மீதான கவனமின்மை எதற்கும் சாட்டத்தக்கதாக இருக்கிறது என்றோ மெய்ப்பிக்கப்படும் நிலையில், அத்தகைய இயக்குநர், மேலாளர், செயலாளர் அல்லது பிற அலுவலருங்கூட அக்குற்றத்தைப் புரிந்திருப்பதாகக் கருதப்படுதல் வேண்டும் என்பதோடு, அதன்படியே எதிராக நடவடிக்கை எடுக்கப்பட்டுத் தண்டிக்கப்படுவதற்கு உள்ளாதலும் வேண்டும்.

**விளக்கம்.**— இந்தப் பிரிவின் நோக்கங்களுக்காக,—



(a) "நிறுமம்" என்பது, கூட்டமைப்பு எதுவும் எனப் பொருள்படும் என்பதோடு, நிறுவகம் ஒன்றையோ பிற தனி நபர்களின் கழகத்தையோ உள்ளடக்கும்; மற்றும்

(b) ஒரு நிறுமம் தொடர்பாக "இயக்குநர்" என்பது, அந்நிறுமத்திலுள்ள ஒரு கூட்டாளி எனப் பொருள்படும்.

17. விதிகளைச் செய்வதற்கான அதிகாரம்.-(1) இந்தச் சட்டத்தின் நோக்கங்கள் அனைத்தையும் அல்லது அவற்றுள் எதையேனும் நிறைவேற்றுவதற்கு அரசு விதிகளைச் செய்யலாம்.

(2) குறிப்பாகவும் முந்தைய அதிகாரத்தின் பொதுத்தன்மைக்கு ஊறின்றியும் அத்தகைய விதிகள்-

(a) இந்தச் சட்டத்தின் மூலம் வகுத்துரைக்கப்பட வேண்டுமென்று வெளிப்படையாகக் கூறியுள்ள அல்லது அனுமதித்துள்ள எதுவும்;

(b) குழுத்தலைவர், உறுப்பினர்கள் ஆகியோரது பதவிக்காலம்;

(c) குழு உறுப்பினர்களின் படித்தொகை அல்லது கட்டணங்கள்;

(d) எந்த இடத்தில், எந்த நேரத்தில், எந்த முறையில் குழுவின் கூட்டம் நடத்தப்பட வேண்டும்;

(e) விளம்பரப் பொருட்கள் தணிக்கை அலுவலர், உதவி விளம்பரப் பொருட்கள் தணிக்கை அலுவலர்கள், ஆய்வாளர்கள் ஆகியோரின் பிற பணிகள்;

(f) விளம்பரப் பொருட்கள் தணிக்கைச் சான்றிதழுக்கான விண்ணப்பப் படிவம்;

(g) எந்த முறையில் விளம்பரப் பொருட்கள் அனுப்பப்பட வேண்டும்;

(h) விளம்பரப் பொருட்கள் தணிக்கைச் சான்றிதழ் ஒன்றைப் பெறுவதற்குச் செலுத்தப்பட வேண்டிய கட்டணம்;

(i) எந்த படிவத்தில் மற்றும் எந்த முறையில் விளம்பரப் பொருட்கள் தணிக்கைச் சான்றிதழ் வழங்கப்பட வேண்டும்;

(j) பிரிவு 8இன் உட்பிரிவு (1)இன் கீழ் மேல்முறையீடு செய்ய வேண்டிய அதிகார அமைப்பு;

(3) (a) இந்தச் சட்டத்தின்படி செய்யப்பட்ட விதிகள் அனைத்தும் தமிழ்நாடு அரசிதழில் வெளியிடப்படுதல் வேண்டும் மற்றும் அவை ஒரு குறிப்பிட்ட நாளில் நடைமுறைக்கு வருதல் வேண்டும் என்று வெளிப்படையாகச் சொல்லப்பட்டாலன்றி அவை எந்த நாளில் வெளியிடப்பட்டதோ அந்த நாளில் நடைமுறைக்கு வருதல் வேண்டும்.

(b) இந்தச் சட்டத்தின் படி பிறப்பிக்கப்பட்ட அறிவிக்கைகள் அனைத்தும், அவை ஒரு குறிப்பிட்ட நாளில் நடைமுறைக்கு வருதல் வேண்டும் என்று வெளிப்படையாகச் சொல்லப்பட்டாலன்றி அவை எந்த நாளில் வெளியிடப்பட்டதோ அந்த நாளில் நடைமுறைக்கு வருதல் வேண்டும்.

(4) இந்தச் சட்டத்தின் படி செய்யப்படும் விதி ஒவ்வொன்றும் அல்லது பிறப்பிக்கப்படும் அறிவிக்கை ஒவ்வொன்றும் அது செய்யப்பட்ட அல்லது பிறப்பிக்கப்பட்ட பின்னர் கூடியவிரைவில், சட்டமன்றப் பேரவையின் முன்பு வைக்கப்படுதல் வேண்டும்; மற்றும் அது அவ்வாறு வைக்கப்பட்ட கூட்டத்தொடரோ அல்லது அதற்கடுத்த கூட்டத்தொடரோ முடிவடைவதற்கு முன்னர் சட்டமன்றப் பேரவை அத்தகைய விதி அல்லது அறிவிக்கையில் மாறுதல் எதையேனும் செய்யுமானால் அல்லது அந்த விதியோ அறிவிக்கையோ செய்யப்படுதலோ

பிறப்பிக்கப்படுதலோ கூடாது என்று சட்டமன்றப் பேரவை முடிவு செய்யுமானால், அதன் பின்னர் அந்த விதியோ அறிவிக்கையோ அத்தகைய மாற்றியமைக்கப்பட்ட வடிவத்தில் மட்டுமே நடைமுறைக்கு வருதல் வேண்டும்; அல்லது நிகழ்விற்கேற்ப, நடைமுறைக்கே வராதுபோதல் வேண்டும்; எனினும், அவ்வாறு மாறுதல் செய்வது அல்லது அழித்தறவு செய்வது எதுவும், அந்த விதியின்படியோ அறிவிக்கையின்படியோ முன்னதாகச் செய்யப்பட்ட ஏதொன்றின் செல்லுந்தன்மைக்கும் ஊறின்றி இருத்தல் வேண்டும்.

18. காப்பு.- இந்தச் சட்டத்தின் வகைமுறைகள், அப்போதைக்கு நடைமுறையில் உள்ள சட்டம் ஏதொன்றுக்கும் கூடுதலாய் இருத்தல் வேண்டுமேயன்றி அதைக் குன்றச் செய்வதாய் இருத்தல் கூடாது; மற்றும் இதில் அடங்கியுள்ள எதுவும் புலனாய்வு மூலமாகவோ அல்லது மற்றப்படியோ நபர் எவருக்கும் எதிராக பிற சட்டங்களின் கீழ் தொடுக்கக்கூடிய நடவடிக்கை எதிலிருந்தும் அவருக்கு விலக்களிக்காது.